

शहडोल/ उमरिया/ सिंगरौली

बेटे ने लाठी से पीट-पीटकर ले ली पिता की जान, गिरफ्तार

शहडोल, देशबन्धु। जिले के जयसिंहनगर थाना क्षेत्र में घरेलू विवाद ने खूनी रूप ले लिया। मामूली कहासुनी के बाद एक युवक ने अपने ही पिता की लाठी-डंडों से बेरहमी से पिटाई कर दी, जिससे उनकी इलाज के दौरान मौत हो गई। बीच-बचाव करने पहुंची मां भी हमले में घायल हो गई। पुलिस ने आरोपी पुत्र को गिरफ्तार कर न्यायालय में पेश कर दिया है।



घरेलू विवाद में हुई वारदात, बीच-बचाव करने पहुंची मां भी घायल

दौरान उनकी मौत हो गई। घटना की सूचना मिलते ही जयसिंहनगर थाना पुलिस मौके पर पहुंची और प्रकरण दर्ज कर जांच शुरू की। पुलिस अधीक्षक डॉ. संजय कुमार अग्रवाल के निर्देशन में कार्रवाई करते हुए पुलिस ने आरोपी को गिरफ्तार कर लिया। पूछताछ और विवेचना के बाद आरोपी के विरुद्ध

हत्या का मामला दर्ज कर उसे बुधवार को न्यायालय में पेश किया गया।

पुलिस अधीक्षक संजय अग्रवाल ने बताया कि गंभीर अपराधों के विरुद्ध प्रभावी कार्रवाई लगातार जारी है। मामले की विवेचना पूर्ण कर आरोपी को न्यायिक प्रक्रिया के लिए अदालत में प्रस्तुत कर दिया गया है।

90 प्रतिशत झुलसे युवक की मौत के बाद हत्या का आरोप, जांच में घटना की परिस्थितियां

मानपुर, देशबन्धु। मानपुर थाना क्षेत्र के ग्राम मझौली में एक युवक के गंभीर रूप से झुलसने और उपचार के दौरान मौत होने का मामला अब गंभीर आरोपों के बीच जांच का विषय बन गया है। मृतक के परिजनों ने युवक को कमरे में बंद कर पेट्रोल डालकर आग लगाने का आरोप लगाते हुए दोषियों की शीघ्र गिरफ्तारी और निष्पक्ष जांच की मांग की है। वहीं पुलिस ने मामले में किसी निष्कर्ष पर पहुंचने से पहले सभी तथ्यों की गहन जांच किए जाने की बात कही है। शिकायतकर्ता अशोक केवट द्वारा पुलिस अधीक्षक को दिए गए आवेदन के अनुसार 16 जुलाई 2026 की रात करीब 11 बजे उसके भाई कृष्ण कुमार केवट के साथ कथित रूप से गंभीर घटना हुई। आवेदन में ग्राम मझौली निवासी विद्या बाई ग्राम बड़ार निवासी पंकज साहू तथा दो अन्य व्यक्तियों पर कृष्ण कुमार को कमरे में बंद कर उसके ऊपर पेट्रोल डालकर आग लगाने का आरोप लगाया गया है। परिजनों का यह भी आरोप है कि घटना के बाद कमरे का दरवाजा बाहर से बंद कर दिया गया जिससे युवक गंभीर रूप से झुलस गया।

परिजनों के अनुसार घटना की सूचना डायल-112 को दी गई। गंभीर रूप से झुलसे कृष्ण कुमार को पहले शहडोल जिला अस्पताल पहुंचाया गया जहां से उसे मेडिकल कॉलेज शहडोल फिर जबलपुर और बाद में बिलासपुर मेडिकल कॉलेज रेफर किया गया। लगातार उपचार के बावजूद 21 जुलाई 2026 को उसकी मौत हो गई। परिजनों का दावा है कि युवक करीब 90 प्रतिशत तक झुलस चुका था। मामले को लेकर अतिरिक्त पुलिस अधीक्षक आलोक शर्मा ने बताया कि मृतक ने स्वयं आग लगाई थी अथवा उसे आग लगाई गई यह जांच का विषय है। पुलिस द्वारा मर्ग कायम कर घटना से जुड़े सभी तथ्यों और परिस्थितियों की जांच की जा रही है। जांच के दौरान सामने आने वाले साक्ष्यों चिकित्सकीय रिपोर्ट तथा अन्य प्रमाणों के आधार पर आगे की विधिसंगत कार्रवाई की जाएगी।

युवती की मौत पर भड़का आक्रोश शव रखकर दो घंटे चक्का जाम

शहडोल, देशबन्धु। जिले के ब्यौहारी थाना क्षेत्र में एक युवती की संदिग्ध परिस्थितियों में फांसी लगने से हुई मौत के बाद परिजनों और ग्रामीणों का आक्रोश सड़क पर फूट पड़ा। घटना से नाराज लोगों ने युवती का शव सड़क पर रखकर करीब दो घंटे तक चक्का जाम किया। प्रदर्शनकारियों ने गांव के एक युवक पर युवती को मानसिक रूप से प्रताड़ित करने और आत्महत्या के लिए मजबूर करने का आरोप लगाते हुए उसके खिलाफ तत्काल कार्रवाई की मांग की। जाम के कारण मार्ग पर वाहनों की लंबी कतारें लग गईं और आवागमन पूरी तरह बाधित रहा।

सूचना मिलते ही ब्यौहारी थाना पुलिस और वरिष्ठ अधिकारी मौके पर पहुंचे। अधिकारियों ने परिजनों एवं ग्रामीणों से चर्चा कर निष्पक्ष जांच और आवश्यक कानूनी कार्रवाई का भरोसा दिलाया,



जांच के बाद युवक पर आत्महत्या के लिए दुष्प्रेरण का मामला दर्ज, पुलिस ने समझाइश देकर खुलवाया जाम

जिसके बाद लोगों ने प्रदर्शन समाप्त कर जाम खोल दिया। पुलिस ने शव का पोस्टमार्टम कराकर परिजनों को सौंप दिया। मर्ग जांच, घटनास्थल से मिले साक्ष्यों तथा परिजनों के बयान के आधार पर आरोपी युवक के विरुद्ध भारतीय न्याय संहिता (बीएनएस) की धारा 108 के तहत आत्महत्या के लिए दुष्प्रेरण का प्रकरण दर्ज किया गया है। पुलिस

अधीक्षक संजय अग्रवाल ने बताया कि परिजनों के विरोध के बाद पुलिस ने शांतिपूर्वक स्थिति को नियंत्रित किया। जांच में सामने आए तथ्यों के आधार पर संबंधित युवक के खिलाफ मामला दर्ज कर लिया गया है। पुलिस पूरे प्रकरण की विस्तृत जांच कर रही है तथा जांच के दौरान सामने आने वाले तथ्यों के अनुसार आगे की वैधानिक कार्रवाई की जाएगी।

सार-समाचार

मोहन नागर उमरिया पहुंचे, सैचिकता पर्व की समीक्षा हर ब्लॉक में जुड़ेगी नवांकुर सखियां

उमरिया, देशबन्धु। उमरिया जन अभियान परिषद के प्रदेश उपाध्यक्ष (राज्य मंत्री दर्जा) मोहन नागर ने उमरिया प्रवास के दौरान कलेक्ट्रेट परिसर में समीक्षा बैठक ली। बैठक में उन्होंने जिला स्तरीय अधिकारियों और नवांकुर प्रस्पुटन समितियों के प्रतिनिधियों के साथ परिषद की योजनाओं की प्रगत 12 अगस्त तक चलेगा सैचिकता पर्व, श्रमदान की अपील मोहन नागर ने बताया कि परिषद के स्थापना दिवस पर 4 जुलाई से 12 अगस्त तक %सैचिकता पर्व% मनाया जा रहा है। इसका उद्देश्य नागरिकों और सामाजिक संस्थाओं को पर्यावरण व समाज सेवा के कार्यों में सैचिकता योगदान के लिए प्रेरित करना है। हर ब्लॉक में जुड़ेगी %नवांकुर सखियां%, 10-10 पौधे बांटे महिला सशक्तिकरण और पर्यावरण संरक्षण के लिए प्रत्येक विकासखंड के पांच सेक्टरों में %नवांकुर सखियां% को जोड़ा जा रहा है। हरियाली अमावस्या पर हर नवांकुर सखी को 10-10 पौधे दिए गए हैं, जिनका रोपण किया जा रहा है।

बैठक के दौरान नागर ने सामाजिक संगठनों से संवाद कर उनके कार्यों की सराहना की। उन्होंने कहा कि समाज के हर वर्ग को जनभागीदारी और विकास कार्यों से जोड़कर प्रदेश में सकारात्मक बदलाव लाना ही परिषद का मुख्य उद्देश्य है।

वर्षों से जमे बाबू को हटाए जाने की मांग

ब्यौहारी, देशबन्धु। जनपद पंचायत ब्यौहारी-में अंगद के पांव की तरह कुच कर्मचारी डटे हुए हैं उनका आज तक दूसरी जगह ट्रांसफर नहीं हुआ सूत्रों से मिली जानकारी के अनुसार जनपद से निकलने वाली जनपद मद की राशि मनपसंद बेंडो के खाते में भेजी जाती है और फिर कमीशन छोड़कर पूरी राशि ले ली जाती है यह खेल कई सालों से चल रहा है आए दिन बैठक होती रहती हैं जिनका बिल निकाला जाता है जनपद पंचायत में पदस्थ बाबू तीर्थ वर्मा 20 सालों से जनपद पंचायत में पदस्थ हैं क्षेत्र के लोगों ने जनपद पंचायत के बाबू को अन्यत्र स्थानांतरण किये जाने की मांग की है।

किसान बदल सकेंगे उपार्जन केंद्र

नरसिंहपुर, देशबन्धु। जिले में समर्थन मूल्य पर मूंग उपार्जन को किसानों के लिए अधिक सुविधाजनक बनाने के उद्देश्य से प्रशासन द्वारा महत्वपूर्ण निर्णय लिया गया है। अब पात्र किसानों को आवश्यकता अनुसार उपार्जन केंद्र बदलने की सुविधा प्रदान की गई है, जिससे उन्हें अपनी उपज विक्रय में आसानी हो सकेगी। निर्देशानुसार जिन किसानों की अब तक 25 प्रतिशत मूंग का उपार्जन किया जा चुका है, ऐसे किसानों को शेष 35 प्रतिशत उपज पूर्व में शासन द्वारा निर्धारित एवं मैप किए गए उपार्जन केंद्र पर ही लाना अनिवार्य होगा। वहीं, जिन किसानों की कुल 60 प्रतिशत मूंग का उपार्जन किया जाना शेष है, उन्हें विशेष राहत देते हुए उपार्जन केंद्र परिवर्तन की सुविधा प्रदान की गई है। ऐसे किसान आवश्यकता पड़ने पर अपना उपार्जन केंद्र बदल सकते हैं। इसके लिए उन्हें अपने संबंधित समिति प्रबंधक से संपर्क कर निर्धारित प्रक्रिया के अनुसार आवेदन करना होगा।

कोयला खदान की ब्लॉस्टिंग से ग्रामीणों में आक्रोश

गाडरवारा, देशबन्धु। तहसील गाडरवारा के ग्राम गोटीटोरिया में संचालित कोयला खदान को लेकर ग्रामीणों ने कलेक्टर नरसिंहपुर से शिकायत करते हुए ब्लास्टिंग और अत्यधिक खनन गतिविधियों पर नियंत्रण की मांग की है। ग्रामीणों का आरोप है कि खदान में हो रही लगातार ब्लास्टिंग से मकानों को नुकसान पहुंच रहा है, जबकि उड़ने वाली धूल से लोगों का स्वास्थ्य प्रभावित हो रहा है। ग्रामीणों द्वारा जनसुनवाई में सौंपे गए आवेदन में बताया गया है कि खदान में निर्धारित सीमा से अधिक खुदाई और ब्लास्टिंग किए जाने के कारण आसपास के क्षेत्रों में कंपन महसूस होता है। इससे कई मकानों में दरारें आने तथा लोगों में भय का माहौल बनने का दावा किया गया है। ग्रामीणों का कहना है कि खनन के दौरान उड़ने वाली धूल से गांव का वातावरण प्रदूषित हो रहा है। उनके अनुसार बच्चों, बुजुर्गों और गर्भवती महिलाओं को सबसे अधिक परेशानी का सामना करना पड़ रहा है तथा सांस संबंधी बीमारियों का खतरा बढ़ गया है। उन्होंने प्रशासन से इस पहलू को भी जांच कराने की मांग की है। शिकायत में यह भी आरोप लगाया गया है कि खदान में अत्यधिक खुदाई के कारण क्षेत्र का भू-जल स्तर लगातार नीचे जा रहा है। ग्रामीणों के अनुसार इसका असर नलकूपों, कुओं और तालाबों पर दिखाई देने लगा है, जिससे पेरजल और सिंचाई दोनों प्रभावित हो रहे हैं। ग्रामीणों ने बताया कि इस संबंध में पूर्व में अनुविभागीय अधिकारी (एसडीएम) गाडरवारा को भी शिकायत दी गई थी, लेकिन उनकी शिकायत पर कोई प्रभावी कार्रवाई नहीं हुई, तो कलेक्टर के समक्ष आवेदन प्रस्तुत कर मामले में हस्तक्षेप की मांग की है।

पांच सूत्रीय मांगों को लेकर फिर आंदोलन की राह पर पटवारी, 20 जुलाई से चरणबद्ध विरोध का ऐलान



शहडोल, देशबन्धु। मध्यप्रदेश पटवारी संघ ने अपनी वर्षों से लंबित पांच सूत्रीय मांगों के निराकरण में देरी पर नाराजगी जताते हुए प्रदेशव्यापी चरणबद्ध आंदोलन की घोषणा की है। संघ का कहना है कि मुख्यमंत्री द्वारा पूर्व में मांगों पर सकारात्मक आश्वासन दिए जाने के बावजूद अब तक ठोस कार्रवाई नहीं हुई है, जिससे प्रदेशभर के पटवारियों में असंतोष बं रहा है। संघ ने शासन से कैडर रिव्यू लागू करने, पदोन्नति एवं समयमान वेतनमान का लाभ देने, नायब तहसीलदार की विभागीय परीक्षा नियमित कराने, पटवारियों को जज प्रोटेक्शन एक्ट के दायरे में

शामिल करने, विभिन्न योजनाओं के लंबित मानदेय एवं भुगतान जारी करने तथा स्थानांतरण नीति के विरुद्ध किए गए तबादलों को निरस्त करने की मांग की है। पटवारी संघ ने बताया कि कई जिलों में पटवारियों से शासन की विभिन्न योजनाओं का कार्य समयबद्ध रूप से कराया गया, लेकिन उनके मानदेय का भुगतान अब तक नहीं हुआ है। साथ ही कर्मचारी हितों की अनदेखी कर स्थानांतरण नीति के विपरीत तबादले किए जाने पर भी आपत्ति दर्ज कराई गई है। संघ ने समस्याओं के निराकरण के लिए नियमित प्रांतीय स्तर पर संवाद की व्यवस्था करने की

मांग भी उठाई है। संघ के अनुसार मांगों के समाधान के लिए चरणबद्ध आंदोलन चलाया जाएगा। इसके तहत 20 से 23 जुलाई तक काली पट्टी बांधकर कार्य किया जाएगा, 24 से 27 जुलाई तक शासकीय व्हाट्सएप सहित अन्य समूहों का बहिष्कार किया जाएगा, 28 जुलाई से 2 अगस्त तक ऑनलाइन कार्यों का बहिष्कार रहेगा तथा 3 अगस्त से मांगों पूरे नहीं होने पर अनिश्चितकालीन हड़ताल शुरू की जाएगी। संघ ने चेतावनी दी है कि आंदोलन के दौरान राजस्व कार्य प्रभावित होने की जिम्मेदारी शासन-प्रशासन की होगी।

दो बाइकों की मिड़त, एक युवक घायल

उमरिया, देशबन्धु। उमरिया जिले के नौरोजाबाद क्षेत्र में बुधवार को न्यू पेट्रोल पंप (हनुमान टेक) के पास दो बाइकों की आमने-सामने टक्कर हो गई। हादसे में डगडौआ निवासी अंकित बर्मन गंभीर रूप से घायल हो गए, जबकि दूसरी बाइक पर सवार डॉक्टर के.एल. बघेल को मामूली चोटें आई हैं।

पेट्रोल पंप से लौटते समय हुआ हादसा-जानकारी के अनुसार, नौरोजाबाद निवासी डॉक्टर के.एल. बघेल पेट्रोल पंप से ईंधन भरवाकर अपने कार्यस्थल की ओर जा रहे थे। इसी दौरान डगडौआ की ओर से आ रही बाइक से उनकी आमने-सामने टक्कर हो गई। दुर्घटना के बाद स्थानीय लोगों ने तत्काल 108 एंबुलेंस को सूचना दी।

गंभीर घायल को अस्पताल पहुंचाया-मौके पर पहुंची 108 एंबुलेंस की मदद से गंभीर रूप से घायल अंकित बर्मन को सामुदायिक स्वास्थ्य केंद्र बिरसिंहपुर पाली ले जाया गया, जहां उनका उपचार जारी है। वहीं, डॉक्टर के.एल. बघेल को हल्की चोटें आई हैं और उनकी हालत सामान्य बताई जा रही है।

होर्डिंग पर विरोधी पोस्टर सार्वजनिक स्थलों को बनाया माध्यम

युवा कांग्रेस के प्रदर्शन ने खड़े किए कई सवाल

उमरिया, देशबन्धु। जिले के उमरिया, पाली, चंदिया और करकेली क्षेत्र में बुधवार को जिला युवा कांग्रेस द्वारा प्रधानमंत्री नरेंद्र मोदी के होर्डिंग एवं कुछ सार्वजनिक स्थलों पर विरोध स्वरूप पोस्टर लगाए गए। अभियान का नेतृत्व जिला युवा कांग्रेस अध्यक्ष अनुराग सिंह अम्बुज ने किया। प्रदर्शन को लेकर जहां कांग्रेस ने इसे लोकतांत्रिक विरोध बताया, वहीं सार्वजनिक स्थानों और होर्डिंग पर पोस्टर लगाए जाने से कई प्रशासनिक और कानूनी सवाल भी खड़े हो गए हैं।

युवा कांग्रेस ने अपने बयान में छाओं के साथ हुई कथित कार्रवाई,

बेरोजगारी, शिक्षा और रोजगार के मुद्दों को उठाते हुए केन्द्र सरकार के खिलाफ विरोध दर्ज कराया। संगठन ने संबंधित घटनाओं की निष्पक्ष एवं न्यायिक जांच की मांग की है। समाचार लिखे जाने तक यह स्पष्ट नहीं हो सका था कि सार्वजनिक होर्डिंग एवं अन्य स्थानों पर पोस्टर लगाए जाने के लिए संबंधित विभाग या स्थानीय प्रशासन से अनुमति ली गई थी या नहीं। यह भी स्पष्ट नहीं है कि जिन होर्डिंग पर पोस्टर लगाए गए, वे सरकारी थे, निजी एजेंसी के थे या किसी अन्य संस्था के स्वामित्व में थे।

जानकारों के अनुसार, यदि किसी सरकारी या निजी संपत्ति पर बिना अनुमति पोस्टर लगाए जाते हैं, तो संबंधित कानूनों और स्थानीय नियमों के तहत कार्रवाई की जा सकती है।

जांच की रफ्तार पर सवाल श्रमिक हितों के मामलों में प्रबंधन की चुप्पी क्यों?

उमरिया, देशबन्धु। जिले के संजय गांधी ताप विद्युत गृह में ठेका श्रमिकों के वेतन भुगतान ईएल बोनस और श्रम अभिलेखों में जुड़े कथित मामलों को लेकर उठ रहे सवाल अब केवल श्रमिकों तक सीमित नहीं रहे। शिकायतों पर अपेक्षित स्पष्टता और कार्रवाई सामने न आने से स्थानीय स्तर पर यह चर्चा तेज हो गई है कि आखिर जांच की प्रक्रिया धीमी क्यों पड़ गई और जिम्मेदार स्तर से स्थिति स्पष्ट करने में विलंब क्यों हो रहा है।

श्रमिक हितों की सुरक्षा और पारदर्शी व्यवस्था के लिए शासन द्वारा समय-समय पर निम्न निर्देश और योजनाएं लागू की जाती रही हैं। इसके बावजूद ताप विद्युत

गृह से जुड़े कुछ ठेका श्रमिकों द्वारा मजदूरी भुगतान में देरी ईएल बोनस के भुगतान एवं गणना को लेकर शिकायतें और सवाल सामने आने की बात कही जा रही है। इन दावों की स्वतंत्र जांच अथवा आधिकारिक पुष्टि होना अभी शेष है।

स्थानीय नागरिकों और समाजसेवी संगठनों का कहना है कि यदि शिकायतें प्रबंधन के संज्ञान में पहुंची हैं तो तथ्यों की निष्पक्ष जांच कर स्थिति सार्वजनिक की जानी चाहिए। उनका तर्क है कि पारदर्शी जांच से न केवल श्रमिकों की आशंकाएं दूर होंगी बल्कि प्रबंधन की कार्यप्रणाली को लेकर उठ रहे सवालों का भी स्पष्ट उत्तर मिल सकेगा। मामले को लेकर यह

मांग उठाई जा रही है कि संबंधित ठेकों के उपस्थिति रजिस्टर गेट पास श्रमिकों की वास्तविक तैनाती वेतन पर्चियां बैंक भुगतान विवरण भुगतान पंजी ईएल बोनस की गणना और कार्यादेशों का बिंदुवार सत्यापन कराया जाए। दस्तावेजों का वास्तविक कार्यस्थिति से मिलान होने पर ही यह स्पष्ट हो सकेगा कि शिकायतों में कितना तथ्य है और कहीं किसी स्तर पर प्रक्रिया संबंधी कमी या अनियमितता तो नहीं हुई। कुछ सामाजिक संगठनों ने मामले में सक्षम प्रशासनिक अधिकारियों एवं श्रम विभाग से शिकायत प्रस्तुत कर उच्चस्तरीय जांच की मांग करने की बात कही है।

मूंग की तुलाई के लिए दर-दर भटक रहा किसान

नरसिंहपुर, देशबन्धु। भारतीय किसान संघ ने कलेक्टर को ग्रीष्मकालीन मूंग की तुलाई में हो रही समस्याओं से ज्ञापन के माध्यम से अवगत कराया। ग्रीष्मकालीन मूंग की तुलाई के लिए किसान दर-दर भटक रहा है पेशान हो रहा है वेयरहाउस में लंबी लंबी लाइन है एक वेयरहाउस में 200 से 250 ट्रैक्टरों की लाइन लगी हुई हैऔर किसान कम से कम 10 से 12 दिन तक अपनी मूंग तुलाई के लिये का इंतजार कर रहा है।

प्रशासनिक अमला तुलाई के लिए लगा हुआ है लेकिन वेयरहाउस प्रबंधक एवं सर्वेयरों की मनमानी के कारण किसान पेशान हो रहा है अतः भारतीय किसान संघ मांग करता है 2 से 3 दिन जिले की सभी मंडीयो को बंद कर कर सिर्फ मूंग उपार्जन कर तुलाई में तेजी लाई जाए एवं वहां से परिवहन कर वेयरहाउस में माल जमा करवाया जाए एवं शनिवार और रविवार को भी तुलाई निश्चित की जाए । सिलेट का

टाइम निकालने के कारण उनकी डेट बढ़ाने के लिए किसान कृषि संचालक विभाग के चक्कर लगा रहा है किसी किसान का माल तो तोल गया है लेकिन डेट निकल जाने के कारण उनका बिल नहीं बन रहा है तो किसी किसान का बिल बनाने के लिए अंगूठा नहीं मिल रहा है भारतीय किसान संघमांग करता है कि मूंग के बिल किसान के मोबाइल के ओटीपी के द्वारा बनाए जाएं । खेतों पर मक़े और धान की फसल को यूरिया की आवश्यकता है और समय पर यूरिया ना मिलने से फसल बढ़वार नहीं ले रही है जिलों में एसटीडी कोड 181 के माध्यम से उर्वक बुक कराया जा रहा है किंतु 70 से 80 किसानों के ही ए टोकन 181 पर बुक हो रहे हैं प्राइवेट दुकान एवं एमपी एगो से उर्वक स्पष्ट नीति न होने के कारण स्पलाई नहीं हो पा रही है कलेक्टर महोदय को ज्ञापन के माध्यम से मांग की गई है कि प्राइवेट दुकान एवं एमपी एगो को भी 181 में जोड़कर टोकन वितरित किए जाएं ।